

## श्री शिवानन्दलहरी

कलाभ्यां चूडालङ्कृत-शशि कलाभ्यां निज तपः-  
फलाभ्यां भक्तेषु प्रकटित-फलाभ्यां भवतु मे ।  
शिवाभ्यामस्तोक-त्रिभुवन-शिवाभ्यां हृदि पुन-  
र्भवाभ्यामानन्द-स्फुरदनुभवाभ्यां नतिरियम् ॥1॥

गलन्ती शंभो त्वच्चरित-सरितः किल्बिषरजो  
दलन्ती धीकुल्या-सरणिषु पतन्ती विजयताम् ।  
दिशन्ती संसार-भ्रमण-परितापोपशमनं  
वसन्ती मच्चेतो-हृदभुवि शिवानन्द-लहरी ॥2॥

त्रयी-वेद्यं हृद्यं त्रि-पुर-हरमाद्यं त्रिनयनं  
जटा-भारोदारं चलदुरगहारं मृगधरम् ।  
महादेवं देवं मयि सदयभावं पशुपतिं  
चिदालंबं सांबं शिवमतिविडंबं हृदि भजे ॥ 3॥

सहस्रं वर्तन्ते जगति विबुधाः क्षुद्र-फलदा  
न मन्ये स्वप्ने वा तदनुसरणं तत्कृत-फलम् ।  
हरि-ब्रह्मादीनामपि निकटभाजां असुलभं  
चिरं याचे शंभो शिव तव पदांभोज-भजनम् ॥4॥

स्मृतौ शास्त्रे वैद्ये शकुन-कविता-गान-फणितौ  
पुराणे मन्त्रे वा स्तुति-नटन-हास्येष्वचतुरः ।  
कथं राज्ञां प्रीतिर्भवति मयि कोऽहं पशुपते  
पशुं मां सर्वज्ञ प्रथित-कृपया पालय विभो ॥5॥

घटो वा मृत्पिण्डः अपि अणुरपि च धूमोऽग्निरचलः  
पटो वा तन्तुर्वा परिहरति किं घोरशमनम् ।  
वृथा कण्ठक्षोभं वहसि तरसा तर्कवचसा  
पदांभोजं शंभोर्भज परमसौख्यं व्रज सुधीः ॥6॥

मनस्ते पादाब्जे निवसतु वचः स्तोत्र-फणितौ  
करौ चाभ्यर्चायां श्रुतिरपि कथाकर्णन-विधौ ।  
तव ध्याने बुद्धिर्नयन-युगलं मूर्ति-विभवे  
पर-ग्रन्थान् कैर्वा परमशिव जाने परमतः ॥७॥

यथा बुद्धिशुक्तौ रजतमिति काचाश्मनि मणिः-  
जले पैष्टे क्षीरं भवति मृग-तृष्णासु सलिलम् ।  
तथा देव-भ्रान्त्या भजति भवदन्यं जड जनो  
महादेवेशं त्वां मनसि च न मत्वा पशुपते ॥८॥

गभीरे कासारे विशति विजने घोर-विपिने  
विशाले शैले च भ्रमति कुसुमार्थं जड-मतिः ।  
समर्प्येकं चेतस्सरसिजं उमा-नाथ भवते  
सुखेनावस्थातुं जन इह न जानाति किमहो ॥ ९ ॥

नरत्वं देवत्वं नग-वन-मृगत्वं मशकता  
पशुत्वं कीटत्वं भवतु विहगत्वादि-जननम् ।  
सदा त्वत्पादाब्ज-स्मरण-परमानन्द-लहरी  
विहारासक्तं चेद् हृदयमिह किं तेन वपुषा ॥10॥

वटुर्वा गेही वा यतिरपि जटी वा तदितरो  
नरो वा यः कश्चिद्-भवतु भव किं तेन भवति ।  
यदीयं हृत्पद्मं यदि भवदधीनं पशु-पते  
तदीयस्त्वं शंभो भवसि भव भारं च वहसि ॥11॥

गुहायां गेहे वा बहिरपि वने वाऽद्रि-शिखरे  
जले वा वह्नौ वा वसतु वसतेः किं वद फलम् ।  
सदा यस्यैवान्तः करणमपि शंभो तव पदे  
स्थितं चेद् योगोऽसौ स च परम-योगी स च सुखी ॥12॥

असारे संसारे निज-भजन-दूरे जडधिया  
भ्रमन्तं मामन्धं परम-कृपया पातुमुचितम् ।  
मदन्यः को दीनस्तव कृपण रक्षाति-निपुणः-  
त्वदन्यः को वा मे त्रि-जगति शरण्यः पशुपते ॥13॥

प्रभुस्त्वं दीनानां खलु परम-बन्धुः पशुपते  
प्रमुख्योऽहं तेषामपि किमुत बन्धुत्वमनयोः ।  
त्वयैव क्षन्तव्याः शिव मदपराधाश्च सकलाः  
प्रयत्नात्कर्तव्यं मदवनमियं बन्धु-सरणिः ॥14॥

उपेक्षा नो चेत् किं न हरसि भवद्भ्यान-विमुखां  
दुराशा-भूयिष्ठां विधि-लिपिमशक्तो यदि भवान् ।  
शिरस्तद्वैधात्रं न नखलु सुवृत्तं पशुपते  
कथं वा निर्यत्नं कर-नख-मुखेनैव लुलितम् ॥15॥

विरिञ्चिर्दीर्घायुर्भवतु भवता तत्पर-शिर-  
श्चतुष्कं संरक्ष्यं स खलु भुवि दैन्यं लिखितवान् ।  
विचारः को वा मां विशद-कृपया पाति शिव ते  
कटाक्ष-व्यापारः स्वयमपि च दीनावन-परः ॥16॥

फलाद्वा पुण्यानां मयि करुणया वा त्वयि विभो  
प्रसन्नेऽपि स्वामिन् भवदमल-पादाब्ज-युगलम् ।  
कथं पश्येयं मां स्थगयति नमः-संभ्रम-जुषां  
निलिंपानां श्रेणिर्निज-कनक-माणिक्य-मकुटैः ॥17॥

त्वमेको लोकानां परम-फलदो दिव्य-पदवीं  
वहन्तस्त्वन्मूलां पुनरपि भजन्ते हरि-मुखाः ।  
कियद्वा दाक्षिण्यं तव शिव मदाशा च कियती  
कदा वा मद्रक्षां वहसि करुणा-पूरित-दृशा ॥18॥

दुराशा-भूयिष्ठे दुरधिप-गृह-द्वार-घटके  
दुरन्ते संसारे दुरित-निलये दुःख जनके ।  
मदायासं किं न व्यपनयसि कस्योपकृतये  
वदेयं प्रीतिश्चेत् तव शिव कृतार्थाः खलु वयम् ॥19॥

सदा मोहाटव्यां चरति युवतीनां कुच-गिरौ  
नटत्याशा-शाखास्वटति झटिति स्वैरं अभितः ।  
कपालिन् भिक्षो मे हृदय-कपिं अत्यन्त-चपलं  
दृढं भक्त्या बद्ध्वा शिव भवदधीनं कुरु विभो ॥20॥

धृति-स्तंभाधारां दृढ-गुण निबद्धां सगमनां  
विचित्रां पद्माढ्यां प्रति-दिवस-सन्मार्ग-घटिताम् ।  
स्मरारे मच्चेतः-स्फुट-पट-कुटीं प्राप्य विशदां  
जय स्वामिन् शक्त्या सह शिव गणैस्सेवित विभो ॥21॥

प्रलोभाद्यैः अर्थाहरण पर-तन्त्रो धनि-गृहे  
प्रवेशोद्युक्तस्सन् भ्रमति बहुधा तस्कर-पते  
इमं चेतश्चोरं कथमिह सहे शङ्कर विभो  
तवाधीनं कृत्वा मयि निरपराधे कुरु कृपाम् ॥22॥

करोमि त्वत्पूजां सपदि सुखदो मे भव विभो  
विधित्वं विष्णुत्वम् दिशसि खलु तस्याः फलमिति ।  
पुनश्च त्वां द्रष्टुं दिवि भुवि वहन् पक्षि-मृगतां-  
अदृष्ट्वा तत्खेदं कथमिह सहे शङ्कर विभो ॥23॥

कदा वा कैलासे कनक-मणि-सौधे सह-गणै-  
र्वसन् शंभोरग्रे स्फुट-घटित मूर्धाञ्जलि-पुटः ।  
विभो साम्ब स्वामिन् परमशिव पाहीति निगदन्  
विधातृणां कल्पान् क्षणमिव विनेष्यामि सुखतः ॥24॥



स्तवैर्ब्रह्मादीनां जय-जय-वचोभिः नियमिनां  
गणानां केलीभिः मदकल-महोक्षस्य ककुदि ।  
स्थितं नील-ग्रीवं त्रि-नयनं-उमाश्लिष्ट-वपुषं  
कदा त्वां पश्येयं कर-धृत-मृगं खण्ड-परशुम् ॥25॥

कदा वा त्वां दृष्ट्वा गिरिश तव भव्याङ्घ्रि-युगलं  
गृहीत्वा हस्ताभ्यां शिरसि नयने वक्षसि वहन् ।  
समाश्लिष्याघ्राय स्फुट-जलज-गन्धान् परिमलान्-  
अलभ्यां ब्रह्माद्यैः मुदमनुभविष्यामि हृदये ॥26॥

करस्थे हेमाद्रौ गिरिश निकटस्थे धन-पतौ  
गृहस्थे स्वर्भूजाऽमर-सुरभि-चिन्तामणि-गणे ।  
शिरस्थे शीतांशौ चरण-युगलस्थे-अखिल शुभे  
कमर्थं दास्येऽहं भवतु भवदर्थं मम मनः ॥27॥

सारूप्यं तव पूजने शिव महा-देवेति सङ्कीर्तने  
सामीप्यं शिव भक्ति-धुर्य-जनता-साङ्गत्य-संभाषणे ।  
सालोक्यं च चराचरात्मक तनु-ध्याने भवानीपते  
सायुज्यं मम सिद्धमत्र भवति स्वामिन् कृतार्थोऽस्म्यहम् ॥28॥

त्वत्पादांबुजमर्चयामि परमं त्वां चिन्तयाम्यन्वहं  
त्वामीशं शरणं व्रजामि वचसा त्वामेव याचे विभो ।  
वीक्षां मे दिश चाक्षुषीं सकरुणां दिव्यैश्चिरं प्रार्थितां  
शंभो लोक-गुरो मदीय-मनसः सौख्योपदेशं कुरु ॥29॥

वस्त्रोद्धृत विधौ सहस्र-करता पुष्पार्चने विष्णुता  
गन्धे गन्ध-वहात्मताऽन्न-पचने बर्हिर्मुखाध्यक्षता ।  
पात्रे काञ्चन-गर्भतास्ति मयि चेद् बालेन्दु चूडा-मणे  
शुश्रूषां करवाणि ते पशु-पते स्वामिन् त्रि-लोकी-गुरो ॥30॥

नालं वा परमोपकारकमिदं त्वेकं पशूनां पते  
पश्यन् कुक्षि-गतान् चराचर-गणान् बाह्य-स्थितान् रक्षितुम् ।  
सर्वामर्त्य-पलायनौषधं अति-ज्वाला-करं भी-करं  
निक्षिप्तं गरलं गले न गलितं नोद्गीर्णमेव-त्वया ॥31॥

ज्वालोग्रस्सकलामराति-भयदः क्ष्वेलः कथं वा त्वया  
दृष्टः किं च करे धृतः कर-तले किं पक्व-जम्बू-फलम् ।  
जिह्वायां निहितश्च सिद्ध-घुटिका वा कण्ठ-देशे भृतः  
किं ते नील-मणिर्विभूषणमयं शंभो महात्मन् वद ॥32॥

नालं वा सकृदेव देव भवतस्सेवा नतिर्वा नुतिः  
पूजा वा स्मरणं कथा-श्रवणं अपि आलोकनं मादृशाम् ।  
स्वामिन्नस्थिर-देवतानुसरणायासेन किं लभ्यते  
का वा मुक्तिरितः कुतो भवति चेत् किं प्रार्थनीयं तदा ॥33॥

किं ब्रूमस्तव साहसं पशुपते कस्यास्ति शंभो भवद्-  
धैर्यं चेदृशमात्मनः स्थितिरियं चान्यैः कथं लभ्यते ।  
भ्रश्यद्देव-गणं त्रसन्मुनि-गणं नश्यत्प्रपञ्चं लयं  
पश्यन्निर्भय एक एव विहरत्यानन्द-सान्द्रो भवान् ॥34॥

योग-क्षेम-धुरन्धरस्य सकलश्रेयः प्रदोद्योगिनो  
दृष्टादृष्ट-मतोपदेश-कृतिनो बाह्यान्तर-व्यापिनः ।  
सर्वज्ञस्य दया-करस्य भवतः किं वेदितव्यं मया  
शंभो त्वं परमान्तरङ्ग इति मे चित्ते स्मराम्यन्वहम् ॥35॥

भक्तो भक्ति-गुणावृते मुदमृता-पूर्णे प्रसन्ने मनः  
कुम्भे सांब तवाङ्घ्रि-पल्लव युगं संस्थाप्य संवित्फलम् ।  
सत्त्वं मन्त्रमुदीरयन्निज शरीरागार शुद्धिं वहन्  
पुण्याहं प्रकटीकरोमि रुचिरं कल्याणमापादयन् ॥36॥

आम्नायांबुधिमादरेण सुमनस्संघाः-समुद्यन्मनो  
मन्थानं दृढ भक्ति-रज्जु-सहितं कृत्वा मथित्वा ततः ।  
सोमं कल्प-तरुं सुपर्व-सुरभिं चिन्ता-मणिं धीमतां  
नित्यानन्द-सुधां निरन्तर-रमा-सौभाग्यमातन्वते ॥37॥

प्राक्पुण्याचल-मार्ग-दर्शित-सुधा-मूर्तिः प्रसन्नशिवः  
सोमस्सद्-गुण-सेवितो मृग-धरः पूर्णास्तमो मोचकः ।  
चेतः पुष्कर लक्षितो भवति चेदानन्द-पाथो निधिः  
प्रागल्भ्येन विजृंभते सुमनसां वृत्तिस्तदा जायते ॥38॥

धर्मो मे चतुरङ्घ्रिकः सुचरितः पापं विनाशं गतं  
काम-क्रोध-मदादयो विगलिताः कालाः सुखाविष्कृताः ।  
ज्ञानानन्द-महौषधिः सुफलिता कैवल्यनाथे सदा  
मान्ये मानस-पुण्डरीक-नगरे राजावतंसे स्थिते ॥39॥

धीयन्त्रेण वचो-घटेन कविता-कुल्योपकुल्याक्रमै-  
रानीतैश्च सदाशिवस्य चरितांभोराशि-दिव्यामृतैः ।  
हत्केदार-युताश्च भक्ति-कलमाः साफल्यमातन्वते  
दुर्भिक्षान् मम सेवकस्य भगवन् विश्वेश भीतिः कुतः ॥40॥

पापोत्पातविमोचनाय रुचिरैश्वर्याय मृत्युञ्जय  
स्तोत्र-ध्यान-नति-प्रदक्षिण-सपर्यालोकनाकर्णने ।  
जिह्वा-चित्त-शिरोङ्घ्रि-हस्त-नयन-श्रोत्रैरहं प्रार्थितो  
मामाज्ञापय तन्निरूपय मुहुर्मामिव मा मेऽवचः ॥41॥

गांभीर्यं परिखापदं घन-धृतिः प्राकार उद्यद्गुण-  
स्तोमश्चाप्तबलं घनेन्द्रिय-चयो द्वाराणि देहे स्थितः ।  
विद्या-वस्तु-समृद्धि इति अखिल-सामग्री-समेते सदा  
दुर्गति-प्रिय-देव मामक-मनो-दुर्गे निवासं कुरु ॥42॥

मा गच्छ त्वमितस्ततो गिरिश भो मय्येव वासं कुरु  
स्वामिन्नादि किरात मामक-मनः कान्तार-सीमान्तरे ।  
वर्तन्ते बहुशो मृगा मद-जुषो मात्सर्य-मोहादयः  
तान् हत्वा मृगया विनोद रुचिता-लाभं च संप्राप्स्यसि ॥43॥

कर-लग्न मृगः करीन्द्र-भङ्गो  
घनशार्दूल-विखण्डनोऽस्त-जन्तुः ।  
गिरिशो विशदाकृतिश्च चेतः-  
कुहरे पञ्च मुखोस्ति मे कुतो भीः ॥44॥

छन्दश्शाखि शिखान्वितैः द्विज-वरैः संसेविते शाश्वते  
सौख्यापादिनि खेद-भेदिनि सुधा-सारैः फलैर्दीपिते ।  
चेतः पक्षि शिखा-मणे त्यज वृथा सञ्चारं अन्यैरलं  
नित्यं शङ्कर-पाद-पद्म-युगली-नीडे विहारं कुरु ॥45॥

आकीर्णे नख-राजि-कान्ति-विभवैरुद्यत्-सुधा-वैभवै-  
राधौतेपि च पद्म-राग-ललिते हंस-व्रजैराश्रिते ।  
नित्यं भक्ति-वधू गणैश्च रहसि स्वेच्छा-विहारं कुरु  
स्थित्वा मानस-राज-हंस गिरिजा नाथांग्रि-सौधान्तरे ॥46॥

शंभु-ध्यान-वसन्त-सङ्गिनि हृदारामे-अघ-जीर्णच्छदाः  
स्रस्ता भक्तिलताच्छटा विलसिताः पुण्य-प्रवाल-श्रिताः ।  
दीप्यन्ते गुण-कोरका जप-वचः पुष्पाणि सद्वासना  
ज्ञानानन्द-सुधा-मरन्द-लहरी संवित्फलाभ्युन्नतिः ॥47॥

नित्यानन्द-रसालयं सुर-मुनि-स्वान्तांबुजाताश्रयं  
स्वच्छं सद्द्विज-सेवितं कलुष-हृत् सद्वासनाविष्कृतम् ।  
शंभु-ध्यान-सरोवरं व्रज मनो-हंसावतंस स्थिरं  
किं क्षुद्राश्रय-पल्वल-भ्रमण-संजात-श्रमं प्राप्स्यसि ॥48॥



आनन्दामृत-पूरिता हर-पदांभोजालवालोद्यता  
स्थैर्योपघ्नमुपेत्य भक्ति लतिका शाखोपशखान्विता ।  
उच्छैर्मानस कायमान-पटलीमाक्रंय निष्कल्मषा  
नित्याभीष्ट फल-प्रदा भवतु मे सत्कर्म संवर्धिता ॥49॥

सन्ध्यारंभ-विजृंभितं श्रुति-शिर स्थानान्तराधिष्ठितं  
सप्रेम भ्रमराभिराममसकृत् सद्वासना शोभितम् ।  
भोगीन्द्राभरणं समस्त सुमनःपूज्यं गुणाविष्कृतं  
सेवे श्रीगिरि मल्लिकार्जुन महा-लिंगं शिवालिंगितम् ॥50॥

भृङ्गीच्छा-नटनोत्कटः करि-मद-ग्राही स्फुरन्-माधव-  
आह्लादो नाद-युतो महासित-वपुः पञ्चेषुणा चादृतः ।  
सत्पक्षस्सुमनो-वनेषु स पुनः साक्षान्मदीये मनो-  
राजीवे भ्रमराधिपो विहरतां श्रीशैल-वासी विभुः ॥51॥

कारुण्यामृत-वर्षिणं घन-विपद्-ग्रीष्मच्छिदा-कर्मठं  
विद्या-सस्य-फलोदयाय सुमनस्संसेव्यं इच्छाकृतिम् ।  
नृत्यद्भक्त-मयूरं अद्रि-निलयं चञ्चज्जटा मण्डलं  
शंभो वाञ्छति नील-कन्धर सदा त्वां मे मनश्चातकः ॥52॥

आकाशेन शिखी समस्त फणिनां नेत्रा कलापी नता-  
ऽनुग्राहि प्रणवोपदेश निनदैः केकीति यो गीयते  
श्यामां शैल समुद्भवां घन-रुचिं दृष्ट्वा नटन्तं मुदा  
वेदान्तोपवने विहार-रसिकं तं नील-कण्ठं भजे ॥53॥

सन्ध्या घर्म-दिनात्ययो हरि-कराघात-प्रभूतानक-  
ध्वानो वारिद गर्जितं दिविषदां दृष्टिच्छटा चञ्चला ।  
भक्तानां परितोष बाष्प विततिर्वृष्टिर्मयूरी शिवा  
यस्मिन् उज्ज्वल ताण्डवं विजयते तं नील-कण्ठं भजे ॥54॥

आद्यायामित तेजसे श्रुति पदैर्वेद्याय साध्याय ते  
विद्यानन्द-मयात्मने त्रि-जगतः संरक्षणोद्योगिने ।  
ध्येयायाखिल योगिभिस्सुर-गणैर्गेयाय मायाविने  
संयक् ताण्डव संभ्रमाय जटिने सेयं नतिश्शंभवे ॥55॥

नित्याय त्रिगुणात्मने पुर-जिते कात्यायनी श्रेयसे  
सत्यायादि कुटुम्बिने मुनि-मनः प्रत्यक्ष चिन्मूर्तये ।  
माया सृष्ट जगत्त्रयाय सकलाम्नायान्त सञ्चारिणे  
सायं ताण्डव सम्भ्रमाय जटिने सेयं नतिः शंभवे ॥56॥

नित्यं स्वोदर पोषणाय सकलानुद्दिश्य वित्ताशया  
व्यर्थं पर्यटनं करोमि भवतस्सेवां न जाने विभो ।  
मज्जन्मान्तर पुण्य-पाक बलतस्त्वं शर्व सर्वान्तरः-  
तिष्ठस्येव हि तेन वा पशु-पते ते रक्षणीयोऽस्म्यहम् ॥57॥

एको वारिज बान्धवः क्षिति-नभो व्याप्तं तमो-मण्डलं  
भित्वा लोचन-गोचरः अपि भवति त्वं कोटि-सूर्य प्रभः ।

वेद्यः किं न भवस्यहो घनतरं कीदृग्भवेन्मत्तम-  
स्तत्सर्वं व्यपनीय मे पशुपते साक्षात् प्रसन्नो भव ॥58॥

हंसः पद्म-वनं समिच्छति यथा नीलांबुदं चातकः  
कोकः कोकनदप्रियं प्रतिदिनं चन्द्रं चकोरस्तथा ।  
चेतो वाञ्छति मामकं पशुपते चिन्मार्गमृग्यं विभो  
गौरी नाथ भवत्पदाब्जयुगलं कैवल्य सौख्य-प्रदम् ॥59॥

रोधस्तोयहतः श्रमेण पथिकश्छायां तरोर्वृष्टितः  
भीतः स्वस्थगृहं गृहस्थं अतिथिर्दीनः प्रभुं धार्मिकम् ।  
दीपं सन्तमसाकुलश्च शिखिनं शीतावृतस्त्वं तथा  
चेतः सर्वभयापहं व्रज सुखं शंभोः पदाम्भोरुहम् ॥60॥

अङ्कोलं निजबीज सन्ततिरयस्कान्तोपलं सूचिका  
साध्वी नैज विभुं लता क्षितिरुहं सिन्धुस्सरिद् वल्लभम् ।  
प्राप्नोतीह यथा तथा पशुपतेः पादारविन्द-द्वयं  
चेतो-वृत्तिरुपेत्य तिष्ठति सदा सा भक्तिरित्युच्यते ॥61॥

आनन्दाश्रुभिरातनोति पुलकं नैर्मल्यतश्छादनं  
वाचा शङ्खमुखे स्थितैश्च जठरा-पूर्तिं चरित्रामृतैः ।  
रुद्राक्षैर्भसितेन देव वपुषो रक्षां भवद्भावना-  
पर्यङ्के विनिवेश्य भक्तिजननी भक्तार्भकं रक्षति ॥62॥

मार्गावर्तित पादुका पशुपतेरङ्गस्य कूर्चायते  
गण्डूषांबुनिषेचनं पुररिपोर्दिव्याभिषेकायते  
किञ्चिद्भक्षित-मांस-शेष-कबलं नव्योपहारायते  
भक्तिः किं न करोत्यहो वनचरो भक्तावतंसायते ॥63॥

वक्षस्ताडनमन्तकस्य कठिनापस्मार संमर्दनं  
भूभृत्पर्यटनं नमत्सुर-शिरः कोटीर-सङ्घर्षणम् ।  
कर्मेदं मृदुलस्य तावक-पद-द्वन्द्वस्य गौरीपते  
मच्चेतो मणि-पादुका विहरणं शंभो सदाङ्गी-कुरु ॥64॥

वक्षस्ताडन शङ्कया विचलितो वैवस्वतो निर्जराः  
कोटीरोज्ज्वल रत्न-दीप-कलिका नीराजनं कुर्वते ।  
दृष्ट्वा मुक्ति-वधूस्तनोति निभृताश्लेषं भवानीपते  
यच्चेतस्तव पाद-पद्म-भजनं तस्येह किं दुर्लभम् ॥65॥

क्रीडार्थं सृजसि प्रपञ्चमखिलं क्रीडा-मृगास्ते जनाः  
यत्कर्माचरितं मया च भवतः प्रीत्यै भवत्येव तत् ।  
शंभो स्वस्य कुतूहलस्य करणं मच्चेष्टितं निश्चितं  
तस्मान्मामक रक्षणं पशुपते कर्तव्यमेव त्वया ॥66॥

बहु-विध परितोष बाष्पपूर-  
स्फुटपुलकाङ्कित चारु-भोग भूमिम् ।  
चिर-पद-फलकाङ्क्षि-सेव्यमानां  
परम-सदाशिव-भावनां प्रपद्ये ॥67॥

अमित मुदमृतं मुहुर्दुहन्तीं  
विमल भवत्पद-गोष्ठमावसन्तीम् ।  
सदय पशुपते सुपुण्यपाकां  
मम परिपालय भक्ति धेनुमेकाम् ॥68॥

जडता पशुता कलङ्किता  
कुटिलचरत्वं च नास्ति मयि देव ।  
अस्ति यदि राजमौले  
भवदाभरणस्य नास्मि किं पात्रम् ॥69॥

अरहसि रहसि स्वतन्त्रबुद्ध्या  
वरि-वसितुं सुलभः प्रसन्न मूर्तिः ।  
अगणित-फल-दायकः प्रभुर्मे  
जगदधिको हृदि राज शेखरोऽस्ति ॥70॥

आरूढ-भक्ति-गुण कुञ्चित भाव चाप-  
युक्तैश्शिव स्मरण बाण-गणैरमोघैः ।  
निर्जित्य किल्बिष-रिपून् विजयी सुधीन्द्रः  
सानन्दमावहति सुस्थिर राजलक्ष्मीम् ॥71॥

ध्यानाञ्जनेन समवेक्ष्य तमःप्रदेशं  
भित्वा महा-बलिभिरीश्वर-नाम मन्त्रैः ।  
दिव्याश्रितं भुजग-भूषणमुद्धहन्ति  
ये पाद पद्ममिह ते शिव ते कृतार्थाः ॥72॥



भूदारतामुदवहद् यदपेक्षया श्री-  
भूदार एव किमतस्सुमते लभस्व ।  
केदारमाकलित मुक्ति महौषधीनां  
पादारविन्द भजनं परमेश्वरस्य ॥73॥

आशा-पाश-क्लेश-दुर्वासनादि-  
भेदोद्युक्तैः दिव्य-गन्धैरमन्दैः ।  
आशा-शाटीकस्य पादारविन्दं  
चेतःपेटीं वासितां मे तनोतु ॥74॥

कल्याणिनं सरस-चित्र-गतिं सवेगं  
सर्वेङ्गितज्ञमनघं ध्रुवलक्षणाढ्यम् ।  
चेतस्तुरङ्गम् अधिरुह्य चर स्मरारे  
नेतस्समस्त जगतां वृषभाधिरूढ ॥75॥

भक्तिर्महेश पद-पुष्करमावसन्ती  
कादम्बिनीव कुरुते परितोष-वर्षम् ।  
सम्पूरितो भवति यस्य मनस्तटाकः-  
तज्जन्म-सस्यमखिलं सफलं च नान्यत् ॥76॥

बुद्धिःस्थिरा भवितुमीश्वर पाद-पद्म  
सक्ता वधूर्विरहिणीव सदा स्मरन्ती ।  
सद्भावना स्मरण-दर्शन-कीर्तनादि  
संमोहितेव शिव-मन्त्र जपेन विन्ते ॥77॥

सदुपचार विधिष्वनुबोधितां  
सविनयां सुहृदं सदुपाश्रिताम् ।  
मम समुद्धर बुद्धिमिमां प्रभो  
वर-गुणेन नवोढ वधूमिव ॥78॥

नित्यं योगि मनस्सरोज-दल सञ्चार- क्षमस्त्वत्-क्रमः  
शम्भो तेन कथं कठोर यमराड्-वक्षःकवाट-क्षतिः ।  
अत्यन्तं मृदुलं त्वदङ्घ्रि-युगलं हा मे मनश्चिन्तय-  
त्येतल्लोचन गोचरं कुरु विभो हस्तेन संवाहये ॥79॥

एष्यत्येष जनिं मनोऽस्य कठिनं तस्मिन्नटानि इति-  
मद्रक्षायै गिरि सीम्नि कोमल-पदन्यासः पुराभ्यासितः ।  
नोचेद् दिव्य गृहान्तरेषु सुमनस्तल्पेषु वेद्यादिषु  
प्रायस्सत्सु शिला-तलेषु नटनं शम्भो किमर्थं तव ॥80॥

कञ्चित्कालं-उमामहेश भवतः पादारविन्दार्चनैः  
कञ्चिद्भ्यान समाधिभिश्च नतिभिः कञ्चित् कथाकर्णनैः ।  
कञ्चित् कञ्चिदवेक्षणैश्च नुतिभिः कञ्चिद्दशामीदृशीं  
यःप्राप्नोति मुदा त्वदर्पित मना जीवन् स मुक्तःखलु ॥81॥

बाणत्वं वृषभत्वं अर्ध-वपुषा भार्यात्वं आर्यापते  
घोणित्वं सखिता मृदङ्ग वहता चेत्यादि रूपं दधौ ।  
त्वत्पादे नयनार्पणं च कृतवान् त्वद्देह भागो हरिः  
पूज्यात्पूज्यतरः स एव हि न चेत् को वा तदन्योऽधिकः ॥८२॥

जनन-मृति-युतानां सेवया देवतानां  
न भवति सुखलेशः संशयो नास्ति तत्र ।  
अजनिममृत रूपं साम्बमीशं भजन्ते  
य इह परम सौख्यं ते हि धन्या लभन्ते ॥८३॥

शिव तव परिचर्या सन्निधानाय गौर्या  
भव मम गुण-धुर्या बुद्धि-कन्यां प्रदास्ये ।  
सकल भुवन बन्धो सच्चिदानन्द सिन्धो  
सदय हृदय-गेहे सर्वदा संवस त्वम् ॥८४॥

जलधि मथन दक्षो नैव पातालभेदी  
न च वन मृगयायां नैव लुब्धः प्रवीणः ।  
अशन कुसुम भूषा वस्त्र मुख्यां सपर्या  
कथय कथमहं ते कल्पयानीन्दु-मौले ॥85॥

पूजा-द्रव्य समृद्धयो विरचिताः पूजां कथं कुर्महे  
पक्षित्वं न च वा किटित्वमपि न प्राप्तं मया दुर्लभम् ।  
जाने मस्तकमङ्घ्रि-पल्लवं उमा जाने न तेऽहं विभो  
न ज्ञातं हि पितामहेन हरिणा तत्त्वेन तद्रूपिणा ॥86॥

अशनं गरलं फणी कलापो  
वसनं चर्म च वाहनं महोक्षः ।  
मम दास्यसि किं किमस्ति शम्भो  
तव पादाम्बुज भक्तिमेव देहि ॥87॥

यदा कृताम्भो-निधि-सेतु-बन्धनः  
करस्थलाधः-कृत पर्वताधिपः ।  
भवानि ते लङ्घित पद्म-सम्भवः  
तदा शिवार्चास्तव भावन-क्षमः ॥88॥

नतिभिर्नुतिभिस्त्वमीश पूजा-  
विधिभिर्ध्यान-समाधिभिर्न तुष्टः ।  
धनुषा मुसलेन चाश्मभिर्वा  
वद ते प्रीति-करं तथा करोमि ॥89॥

वचसा चरितं वदामि शम्भो-  
रहं उद्योग विधासु तेऽप्रसक्तः ।  
मनसाकृतिमीश्वरस्य सेवे  
शिरसा चैव सदाशिवं नमामि ॥90॥

आद्याऽविद्या हृद्गता निर्गतासीत्-  
विद्या हृद्या हृद्गता त्वत्प्रसादात् ।  
सेवे नित्यं श्री-करं त्वत्पदाब्जं  
भावे मुक्तेर्भाजनं राज-मौले ॥११॥

दूरीकृतानि दुरितानि दुरक्षराणि  
दौर्भाग्य दुःख दुरहंकृति दुर्वचांसि ।  
सारं त्वदीय चरितं नितरां पिबन्तं  
गौरीश मामिह समुद्धर सत्कटाक्षैः ॥१२॥

सोम कला-धर-मौलौ  
कोमल घन-कन्धरे महा-महसि ।  
स्वामिनि गिरिजा नाथे  
मामक हृदयं निरन्तरं रमताम् ॥१३॥

सा रसना ते नयने तावेव करौ

स एव कृतकृत्यः ।

या ये यौ यो भर्गं वदतीक्षेते

सदार्यतः स्मरति ॥94॥

अति मृदुलौ मम चरणौ-

अति कठिनं ते मनो भवानीश ।

इति विचिकित्सां सन्त्यज शिव

कथमासीद्गिरौ तथा प्रवेशः ॥95॥

धैर्याकुशेन निभृतं

रभसादाकृष्य भक्ति-शृङ्खलया ।

पुर-हर चरणालाने

हृदयमदेभं बधान चिद्यन्त्रैः ॥96॥



प्रचरत्यभितः प्रगल्भ-वृत्त्या  
मदवानेष मनः-करी गरीयान् ।  
परिगृह्य नयेन भक्ति-रज्ज्वा  
परमस्थाणुपदं दृढं नयामुम् ॥१७७॥

सर्वालङ्कार-युक्तां सरल-पद-युतां साधु-वृत्तां सुवर्णां  
सद्भिस्संस्तूयमानां सरस गुण-युतां लक्षितां लक्षणाढ्याम् ।  
उद्यद्भूषा-विशेषाम् उपगत-विनयां द्योतमानार्थ-रेखां  
कल्याणीं देव गौरी-प्रिय मम कविता-कन्यकां त्वं गृहाण ॥१७८॥

इदं ते युक्तं वा परम-शिव कारुण्य जलधे  
गतौ तिर्यगूपं तव पद-शिरो-दर्शन-धिया ।  
हरि-ब्रह्माणौ तौ दिवि भुवि चरन्तौ श्रमयुतौ  
कथं शंभो स्वामिन् कथय मम वेद्योसि पुरतः ॥१७९॥

स्तोत्रेणालं अहं प्रवच्मि न मृषा देवा विरिञ्चादयः  
स्तुत्यानां गणना-प्रसङ्ग-समये त्वामग्रगण्यं विदुः ।  
माहात्म्याग्र-विचारण-प्रकरणे धाना-तुषस्तोमवत्  
धूतास्त्वां विदुरुत्तमोत्तमफलं शम्भो भवत्सेवकाः ॥100॥

इति श्रीमत्परमहंस परिव्राजकाचार्यस्य श्रिगोविन्दभगवत्पूज्यपाद  
शिश्यस्य श्रीमत् शङ्करभगवतः विरचिता शिवानन्दलहरी समाप्ता ।